

9 ta' Mejju, 1950

Imhalled :

L-Onor. Dr. J. Caruana Colombo, B.Litt., LL.D.

Antonia Mizzi *versus* Stanley Chapman et. (*)**Patria Potestà — Tutela Legali — Kura tat-Tfal —****Intervent tal-Marixxall — Art. 220 tal-Kodiċi****tal-Procedura Civili — Ordinanza I ta' l-1876 (Kap. 28).**

Il-missier li jagħti tarbija tiegħu lil persuna oħra b'ieq trabbija, ma jipprivax ruħu mid-dritt li jirrikjama dik it-tarbija b'ieq jiekli li siebha huwa, dritt li għandu bis-sakha tal-patria potestà. U hadd ma jista' jindahlhu fit-trabbija u l-edukazzjoni ta' dik it-tarbija.

Jekk it-tarbija tkun illegittima, għax imwieldu minn missier mhux magħruf, il-mara li tirrikonozzi dik it-tarbija bħala bintha għandha listess drittijiet fuqha bis-sakha tat-tutela legali, sakemm dik it-tarbija tkber u tasal għall-età maġġuri; u għalhekk, l-omni li meta twelidtilha t-tarbija illegittima tatha lil persuni oħra b'ieq irabbuha, tista' meta trid titlob lura dik it-tarbija; u dawk il-persuni l-oħra mhux biss ma jistgħux jirrifjutaw li jikkunsinnawwielha, imma lanqas jistgħu jindahlhha fl-edukazzjoni u t-trabbija tagħha. Jekk imbagħad dik il-mara tkun f'xi ambjent hażin li jista' jkun ta' preġudizzju morali għat-tarbija, imiss lil hadd ieħor, u mhux lil dawk il-persuni, li jitlob mill-Qorti kompetenti l-provvediment meħtieġ, jekk ikun il-każ.

Fil-każ preżenti, il-Qorti, barra milli applikat dawn il-prinċipji, introvdiet ukoll illi l-ordni tagħha lill-konsenjati li jikkunsinnaw it-tarbija fil-kwistjoni ma kienx ser jiġi minnhom obdut voluntarjament, u għalhekk awtorizzat lill-attriċi li tezegwixxi s-sentenza, jekk ikun hemm bżonn, billi tinqada bl-intervent tal-Marixxall tal-Qorti.

Il-Qorti — Rat iċ-ċitazzjoni li biha l-attriċi, premissi d-dikjarazzjonijiet neċessarji u mogħtija l-provvedimenti opportuni, billi l-attriċi fl-ewwel gimgha ta' Frar 1950 ikkonsenjat, taħt ċirkustanzi għaliha dolorużi, lil bintha Teresa Mizzi, li twieldet "ex patre ignoto" fit-13 ta' Jannar 1950, lill-konvenuti in kustodja; u billi l-imsemminjin konjuġi Chapman, malgrado ripetuti istanzi ta' l-attriċi, anki bil-miktub, irrifjutaw li jikkonsenjaw lill-istess attriċi l-fuq imsemminja tarbija Teresa

(*) Ceduta fl-Appell, 12. 6. 1950.

Mizzi, bintha; talbet illi jigu kundannati jikkonsenjaw f'terminu brevissimu u perentorju lill-attriċi 'l fuq imsemmija tarbija Teresa Mizzi, bintha; bl-ispejjeż;

Omissis;

Ikkunsidrat;

Illi mill-kumpless tal-provi jirriżulta li l-fattijiet tal-kawża fil-qosor huma dawn: L-attriċi, li hija xebba, harget grvida..... Malli harget mill-Isptar l-attriċi marret ma' Vincenzo Bartolo ghand il-konvenuti, u haditilhom it-tifla taghha. Il-konvenuti nformaw lill-Pulizija skond id-dispożizzjonijiet ta' l-Ord. I ta' l-1876; u wara li gie uniformat ghall-istess dispożizzjonijiet tal-Liġi (Kap. 28 tal-Liġijiet ta' Malta), u wara li assumew li huma, għad li ta' reliġjon metodista, kienu lesti li jrabbu lit-tifla fir-Reliġjon Kattolika Romana, il-Pulizija affidaw lit-tifla ta' l-attriċi lill-konvenuti. Xi ġimgħatejn ilu l-attriċi marret ghand il-konvenuti biex tiehu lura t-tifla taghha, imma giet imkeċċija..... u hekk giet din il-kawża;

Ikkunsidrat;

Illi l-konvenuti ma ġiebu 'l-quddiem ebda raġuni valida fil-liġi biex juru li huma għandhom id-dritt ma jikkonsenjawx it-tifla Teresa Mizzi lill-attriċi ommha;

Illi huwa veru li l-attriċi kienet kuintenta li dik it-tifla jehduha l-konvenuti, u kienet anzi hija stess li hadithielhom; imma "la circostanza di essere stata una infante allevata da estranei alla famiglia da quando essa fu slattata non è di ostacolo al padre di richiamarla a sé e di averne la cura, in virtù dei diritti inerenti alla patria potestà" (P.A. 4 ta' Diċembru 1896, "Grech vs. Calafiore", Vol. XV, 625). Jista' jkun veru wkoll li t-tifla Teresa Mizzi, jekk tibqa' miżnoma mill-konvenuti, tkun forsi f'ambjent aħjar u aktar f'aġju minn dak li qiegħda fih l-attriċi; imma apparti l-kwistjoni tar-reliġjon li jipprofessaw il-konvenuti, dawn ma għandhom ebda dritt li jingerixxu ruhhom fuq l-edukazzjoni u t-trobbija tat-tifla. "La legge non attribuisce agli avi alcun diritto d'invigilare sulla educazione e condotta di un nipote minorene contro la volontà del padre alla cui potestà fosse soggetta; molto meno poi se si tratta di consanguineità illegittima" (P.A. 11 ta' Jannar 1898, "Calafiore vs. Grech", Vol. XVI, 179). U jekk ma għandhomx dritt

jingerixxu ruhhom in-nanniet, wisq anqas jistghu jindablu l-estranei;

Jista' jigi obbjettat li f'dawn il-każi kien jittratta minn tifel fejn kien hemm il-missier, u kwinda l-patria potestà tiegħu, li tonqos fil-każ prezenti, billi jittratta minn tifla illegittima u mwielda "ex ignoto patre"; però, kif jidher mill-att tat-twelid tagħha, Teresa Mizzi giet rikonoxxuta mill-attriċi bħala ommha, u b'konsegwenza ta' dak ir-rikonoxximent l-istess attriċi għandha t-tutela legali ta' Teresa Mizzi, bintha, sakemm din tibqa' taht l-età. U bħala tutriċi legali tagħha, hadd, kompriżi l-konvenuti, aktar mill-attriċi ma għandu dritt fuq l-istess Teresa Mizzi. Barra minn dan, huwa biżżejjed magħruf li t-tfal, huma minn huma, legittimi jew illegittimi, isibu normalment fil-ġenituri tagħhom biss, anki meta dawn ikunu fl-iżjed faqar, l-aqwa protezzjoni tant tal-persuna kemm tal-morali. Jekk l-attriċi tinsab f'xi ambjent hażin li jista' jinfluwixxi fuq il-morali tat-tarbija, anki fl-età tagħha attwali—hwejjeġ dawn li ma ġew b'xejn privati—imiss lil haddieħor, u mhux lill-konvenuti, li jintervjeni biex jottjeni mill-Qorti kompetenti, jekk ikun il-każ, il-provvedimenti meħtieġa;

Illi ma hemmx bżonn jingħad, għax huwa evidenti, illi l-allegazzjoni tal-konvenuti, sollevata fit-trattazzjoni, li huma għandhom dritt tat-tifla għaliex adottawha, ma tistax tregi. Għall-finijiet ta' l-adozzjoni l-ligi feżġi ċerti kondizzjonijiet u proċeduri li l-konvenuti qatt ma ntentaw, u kif jidher lanqas jistghu, għal issa almenu, jintentaw;

Illi r-rifjut tal-konvenuti li jikkonsenjaw lit-tifla Teresa Mizzi lil ommha, l-attriċi, jixhet is-suspett li huma n'humiex sejr in jeżegwixxu volontarjament is-sentenza li sejra tingħata dwar l-istess konsenja; u hekk jidher li għandu jigi applikat l-art. 220 tal-Kap. 15 tal-Ligijiet ta' Malta;

Għal dawn ir-raġunijiet;

Tiddeċidi billi tilqa' t-talba, u hekk tikkundanna lill-konvenuti biex jikkonsenjaw lit-tifla Teresa Mizzi lill-attriċi fi żmien erbgha u għoxrin siegħa. Fin-nuqqas ta' konsenja volontarja f'dan iż-żmien, l-attriċi heja awtorizzata li tipproċedi għall-eżekuzzjoni tas-sentenza billi tingħada mill-assistenza tal-marixxall ta' dawn il-Qrati, li fin-nuqqas fuq imsemmi huwa awtorizzat li, per mezz tal-meżzi li tagħtih il-ligi, jiehu mill-

poter tal-konvenuti l-istess tifla Teresa Mizzi u jikkonsenjaha lill-attriċi;

L-ispejjeż tal-kawża jhallsuhom il-konvenuti.
